



ሓይሊ ባሕሪ ኢትዮጵያ ደሴት ሓሌብ ይአትዉ፡፡  
ሓይሊ ባሕሪ ኤርትራ ግና ንግግ ባሕር ይግዕዙ፡ እንታይ'ዩ ዕላምኡ?

ልዕሊ 350 - ኢትዮጵያውያን ኣብ ደሴት ሓሌብ ኤርትራ ኣትዮም ኣለዉ። እቶም ዝበዝሑ ኣባላት ሓይሊ ባሕር ስለዝኾኑ 4 - ናይ ውግእ መራኽብ ኣለዎም። ምስኦም ናይ ህንጻ ኪኣሊታት፡ ናይ ባሕር ስልጠና ዝወስዱ ኣባላት ከምዘለዉ ይሕበር። ገለ ኣሃዱ ሓይሊ ባሕር ኤርትራ ግና ብግምግላ **ንግግ** ይግዕዙ ከምዘለዉ ተራእዮም። ኣብ ሓዲ እዋን ክልተ ተጻረርቲ ስጉምታት ምፍጻሙ ውዲት ኢሰያስን ዶክተር ኣቢን እንታይ ዕላማ ኣለዎ ናበይ'ከ ከምርሕ ይኸእል ዝብል መሰረታዊ ሕቶ የልዕል። ስለዚ ኩልና ደለይቲ ፍትሒ ጥቡቕ ምክትታልን መጽናዕትን ከምዘድልዩና ንኣምን።

**ደሴት ሓሌብ** ኣብ ግዜ ደርግ ዝተደኮነት ንእሽቶን ጽብቕትን ከተማ እያ። ደርጊ ሓሌብ ንጽገናን ምስናዕን መራኽብ ክጥቕሙሉ ዝሃነጹዎ ትካል ነይሩ ግና ከምቲ ዝግባእ ኣገልግሎት ከይሃበ ናጽነት ኤርትራ ተረጋጊጹ። ገባቲ ስርዓት ኤርትራ ነተን ኣብ ግዜ ጥልዎን ዝነበራ ፋብሪካታት ጽገና ከይገበረ ስለዘምከነን ከምዘየፍርያ ከምዝገበረ ኩሉ ዝፈልጦ እዩ። ኣብ ደሴት ሓሌብ ብደርግ ዝተሃነጸ ጽገና መራኽብ ግና ፍሉይ ረብሓ ከምዘለዎ ስለዝፈለጠ ክቕጽሎ ዓቢ ቕላሕታ ገይሩሉ። ሞያዉን ተክኒካውን ክእለት ስለዘድልዩ ሰባት ናብ ወጻኢ ሃገራት ከይዶም ተማሂሮም፡ እቲ ትካል ንክሰፍሕ እዉን ብዙሕ ወጻኢታት ገይሩሉ። ምክንያቱ ንሓይሊ ባሕርን ንሚኒስትሪ ሃብቲ ዓሳን ዘገልግል “ሓሬና ፋብሪካ ጀላቡ” ተባሂሉ ዝጽዋዕ ዓቢ ሃገራዊ ትካል ሃኒጾም። Harena Boats Factory – Eritrea ኣብ ሓሌብ ዘሎ ፋብሪካ ጀላቡ፡ ካብ 2. 8 – 25 ሜትሮ ንውሓት ዘለዉን ቡብዓይነቱ ጀላቡን ናይ ውግእ ንኣሹቱ መራኽብን ዝሰርሕ ጽገና ዝገብር ዓቢ ትካል እዩ። ገለ ካብ ፍርያት ፋብሪካ ሓሬና ንኣሹቱ ጀላቡ መገፊፊ ዓሳ፡ ንቱሪስት ዘዛውራ ጀላቡ፡ ናይ ባሕር ስፖርት ዘገልግል ንኣሹቱ ጀላቡ የፍሪ። ናይ ባሕር ቕጽጽር ፓትሮል ዝገብራ ናይ ውግእ ንኣሹቱ መራኽብ ይሰርሕ። ፍርያት ሓሬና ንውሽጢ ሃገር ጥራይ ዘይኮነ ንገለ ሃገራት ኣፍሪቓ እዉን ንኣሹቱ ጀላቡን መራኽብን ዝሸይጥ ከም ዘመናዊ ንግዳዊ ትካል ይውሰድ።



ምክንያቱ ኣብ ደሴት ሓሌብ ኣትዮም ዘለዉ ልዕሊ 350 ኢትዮጵያውያን፡ ካብኦም ከባቢ 200- ኣባላት ሓይሊ ባሕሪ ስለዝኾኑ 4 - ንኣሸቱ ናይ ውግእ መራኽብ ሒዞም ኣትዮም። እቶም ናይ ህንጻ ኪኢላታት 2- ሃንገር መኸዘን ከምዝሰርሑ ይሕበር። Diving ናይ ባሕሪ ዳህሰሳ ዝገብሩ ኣብ ሰሙን 3- ግዜ ትምህርትን ስልጠናን ዝወስዱ ኣለዉ። ኣብ 1955- ብሓገዝ እንግሊዝ ደሓር ብኣመሪካ ዝተሃንጸ ዝና ዝነበሮ ሓይሊ ባሕሪ ኢትዮጵያ 45- ዓመታት መደበሩ ባጽዕ ነይሩ። ኣብ የካቲት/ 1990 ግና ስርሒት ፈንቕል ተኸይዱ ፍጹም ተደምሲሱ። ካብ ምምራኽን ምቕጻልን ዘምለግ ዉሑዳት መራኽብ ተሸይጠን። ናይ ንግዲ መራኽብ ጥራይ የገልግላ ነይረን።

ኣብ ሞንጎ ኤርትራና ኢትዮጵያን ናይ ሰላም ስምምዕ ምስተጀመረ፡ ዶክተር ኣቢ ኣሕመድ ባዕሉ ከምዝገለጸ ብሕጋዊ ስምምዕ ኣልጀርሰ ብሰላማዊ ኣገባብ ከፍታሕ እዩ ኢሉ ዘይትግበር መብጽዓ ተዛሪቡ ስለዝነበረ ተስፋ ገይርና ንጽብዮ ነይርና። ኣቦይን ኣደይን በበይኑዮ ጸሎቶም ከምዝበሃል ግና፡ ጽቡቕ ድሌት ክልተ ኣህዛብን ውዲት ኢሰያስን ዶክ ኣቢን ክልተ መሰረታዊ ናይ ረብሓ ፍልልይ ከምዘለዎ ኣረጋገጽና። ምክንያቱ ክልቲኦም መራሕቲ ነቲ መሰረታዊ ሕጋዊ ኣገባብ ምሕንጻጽ ዶብ ፈጺሞም ከምዘይተዛረቡሉ ሓቢሮምና። ኢሰያስን ዶክተር ኣቢን ብውሽጢ ውሽጢ ዝገብሩዎ ዘለዉ ሚስጥራዊ ስምምዕ ግና ንህዝብን ዓለምን ብወግዒ ከይገለጹ፡ ዘይፍለጥ ስዉር ስጉምታት ይወስዱ ከምዘለዉ ተደጋጋሚ ምልክታት ይርኣዩ ከምዘለዉ ሰብ ሕልና ዝኾና ብዙሓት ሃገራውያን ንዕዘቦ ኣለና።

ስለዚ ሓደ መሰረታዊ ፖለቲካውን ወትሃደራውን ሕቶ ኣሎ። እታ ኣፍደገ ባሕሪ ዘይብላ ኢትዮጵያ ድሕሪ 30 ዓመታት ሓይሊ ባሕሪ ክትምስርት ዝተደልየሉ ምክንያት እንታይ ስዉር ዕላማ ይህልዎ ? ምክንያቱ ኣብ March/ 2019 - ዶክተር ኣቢ ምስ ፈረንሳ ስምምዕ ገይሩ ካብ ዘሰለጠናም ሓይሊ ባሕሪ ኢትዮጵያ ገሊኦም ኣብ ደሴት ሓሌብ ኤርትራ ከምዝኣተዉ ተፈሊጡ። ብኣንጻር ገለ ኣሃዲታት ሓይሊ ባሕሪ ኤርትራ ካብ ሓሌብ ለቂቕም ናብ ግጊግ ምግግዝ ከምዝጀመሩ ይሕበር። እስከ ኣብ ጉዳይ ባሕሪ ብሚስጥር ዝውሰዱ ዘለዉ ክልተ ተጻራሪ ስጉምታት ዕላምኡ ኣነጻጻርና ኣዳቂቕና ምርኣይ ከድልየና እዩ። ምክንያቱ ውሕጅ መጻኢ ከየዕነወካ ኣቕዲምካ ሓሲብካ ምክልኻሉ መገዲ ውሕጅ ምጽራግ ከድልየና እዩ።

ምክንያቱ ክልቲኦም መራሕቲ ንሓፊና ፋብሪካ ጀላቡ፡ ንባሕሪ ኤርትራ ንሉኡላውነት ኣሕሊፍካ ንምሃብ ቐስ ኢልካ ብኢትዮጵያውያን ንምትካእ ከይከውን እቲ ዕላማ ኢሎም ዝግምቱ ኣለዉ። ስለዚ ንሓዋሩ ሓፊና ፋብሪካ ጀላቡ ዝርከቡ ኪኢላታት፡ ኣባላት ሓይሊ ባሕርን ኣባላት ሚኒስትሪ ሃብቲ ዓሳን ናባይ ከብሉ እዮም? ኢሰያስ ብመዓር ዝተባዕጠ መርዚ ከስትየና ብዝተፈላለዩ ምክንያት ጉልባብ እናቕረበ ስለዝሰርሕ፡ ካብ ደሴት ሓሌብ ክንደይ ካብኦም ክወጹ፣ ክንደይኻ ኣብ ሓሌብ ክተርፉ እዮም? ዝብሉ መሰረታውያን ሕቶታት ስለዝለዩሉ እቲ ኩነታት ናባይ ከምዘምርሕ ዛጊት ኣይተፈልጠን። ስለዚ ኩልና ኤርትራውያን ነዚ ዘንጸላሉ ዘሎ እኩይ ውዲት ኢሰያስን ዶክ ኣቢን ብጥንቓቕን ሓላፍነታዊ ኣገባብን ኣጥቢቕና ክንከታተሎ ኣዕመቕ ኣቢልና ክንዝትየሉ ነቲ ውዲት ከነቐልዎ ይግባእ።

እዞም 3- ምንቅስቃሳት(ማሕበራት)፡ ንህዝብና እዚ ዝሰዕብ መልእኽቲ ብኣኽብርት ነምሓላልፍ፡

1. እዞም ዝተጠቐስና 3- ኤርትራውያን ምንቅስቃሳት(ማሕበራት) ኣንጻር ህግደፍ ኣተኪርና ተወሃሂድና ሓቢርና ንሰርሕ ስለዘለና፡ ኣብ ልዕሊ ህዝብና ዝወርድ ዘሎ በደልን፡ ነታ ብክቡር ዋጋ ዝተረኸበት ሉኡላዊት ሃገርና ዘንጸላሉ ዘሎ ሓደጋን ምልክታቱን ክንሕብር ንፍትን ኣለና።
2. ኩልና ደለይቲ ፍትሒ ዝሓለፈ ተመኩሮና ከምዝመሃረና ግዜን ኣዕናዊ ኣትሃናንጻን ተጣዒስካ ከምዘይምለስ ተሰቑሩና ኣሎ። ስለዚ ኣብ ቕድሜና ዘሎ ሓደጋ ናብ ዝኸፍኤ ደረጃ ከይሰገረ ኣቕዲምና ክንከላኸሎ እቲ ቕኑዕ ግዜ ሕጂ'ዩ ብግቡእ ክንጥቐመሉ ንጽውዕ።

3. ሕጂ እውን ንህሉው ኩነታት ሃገርና ብቕኑዕ አንቢብና ነቲ ሓዲጋ ንምክልኻሉ እንተዘይተቐረበናዮ ንሓዋሩ ከቢድ ዋጋ ከምዝሓተና ከይተሓልመ ዝፍታሕ እዩ። ኩልና ቡብወገና ንቐለስ ስለዘለና ዓቢ ኣኽብሮት ኣለና። እንተኾነ ግና ቐልስና ማዕረ እቲ ጸዕርና ኣድማዒ ስለይኮነ፡ እቲ ጎዲሉና ዘሎ ነገር ከንምልእ እታ ሚስጥር ዓወት ሓንቲ እያ። ንሳ ንገባትን ተንኮለኛን ጨፍላቕን ስርዓት ህግደፍ ንምውዳቕ ቐዳምነት ምስራዕ። ንወርቓዊ ግዜና ብግቡእ ተጠቂምና ፍልልያት ናብ ዘየድሊ ከየምርሕ ከየጋፋሕና ተኸባቢርና ንረዳዳእ። ብሓላፍነታዊ ኣገባብ እውን ሓይልና ከነወሃህድን ከነተሓባበርን ከምዝግባእ ብኣኽብሮት ከንጽውዕ ግዴታ ኣለና።
4. እዞም 3- ትካላት ነናትና ማሕበራት ኣለና። ንኩልና ደለይቲ ፍትሒ ህግደፍ ሓዲ ጸላኢ ስለዘለና፡ ኣንጻር ህግደፍ ከንምክት ተረዳዲእና ብሓባር ንሰርሕ ስለዘለና ኣወንታዊ ምዕባሌ ከምዘለዎ ብግብሪ ንምዝኖ ኣለና። ስለዚ ምዕባሌና ክደራረብ ብግቡእ ተዛቲና ምስ ካልኦት ሓቢርና ከንሰርሕ ቐሩባት ከምዝኾና እውን ባዚ ኣጋጣምዚ ነረጋግጽ ኣለና።

ህዝባውን ፍትሓውን ቐልሲ ተዓዋቲ እዩ!! ሓድነትና ዋሕስ ህላዌና እዩ።

20 ጥቅምቲ 2020 ሓባራዊ መግለጺ

- ምንቅስቃስ መንእሰያት ኤርትራ ንደሞክራሲ.  
Eritrean Youth Movement for Democracy.
- ማሕበር ኤርትራውያን ንለውጢ ኣብ ኢታሊያ.  
associazione eritrei per il cambiamenti in italia.
- ምንቅስቃስ መንእሰያት ኤርትራ ንሓርነት.  
Eritrean Youth Movement for Liberation